

☆ நான் +2 மாணவன், நாட்கள் நெருங்கநெருங்க தேர்வுபயம் அதிகரிக்கிறது. ஏதாவது வழி சொல்லுங்களேன். - அ. கிருஷ்ணமூர்த்தி, பெரம்பலூர்.

தேர்வு பயம் சிலருக்கு என்றால் தேர்தல் பயம் சிலருக்கு. வியாபார பலயம் சிலருக்கு என்றால் வாழ்க்கை பயம் சிலருக்கு. மரண பயம் சிலருக்கு என்றால் கடவுள் பயம் சிலருக்கு. நீ ஒன்றும் விதிவிலக்கல்ல...

இரண்டு கேள்விகளுக்கு பதில் தேடிப்பார்... பயத்திலிருந்து விடுதலை பெறுவாய்.

1. பயப்படுவதால் என்ன "பயன்" - உனக்கு கிடைக்கிறது?

2. பயப்படுவதால் உன் செயல்பாடும் - மகிழ்ச்சியும் பாதிக்கப்படுகிறதா, இல்லையா?

பயத்தால் எந்தப் பயனும் இல்லை என்று உணர்ந்தபின் - நீ ஏன் பயப்பட வேண்டும்?

எம்.ஜி.ஆர் படத்துப் பாடலை நினைவூட்டுகிறேன்.

"அஞ்சி அஞ்சி வாழ்ந்தது போதும் ராஜா - நீ ஆற்றுவெள்ளம் போலெழுந்து ஓடு ராஜா!"

பாரதியையும் நினைவூட்டுகிறேன்...

"உச்சிமீது வான் இடிந்து வீழுகின்ற போதிலும்  
அச்சமில்லை ; அச்சமில்லை ; அச்சமென்பதில்லையே"

பட்டுக்கோட்டையையும் நினைவு கூர்தல் நலம்...

"அச்சம் என்பது மடமையடா...

அஞ்சாமை திராவிடர் உடமையடா" - இப்படி

எல்லா வரிகளும் என்ன சொல்கின்றன? அச்சத்தை விடச்சொல்லித்தானே!

பயம் வந்தால் பதற்றம் வரும். பதற்றம் வந்தால் கையும் ஓடாது ; காலும் ஓடாது. கவனம் குவியாது. நினைவாற்றல் குறைந்து போகும். மன அமைதி காணாமல் போய்விடும். பிறகெப்படி தேர்வை நன்றாக எழுதுவது? அதுமட்டுமல்ல... வாழ்வின் எந்தத் துறையின் வெற்றிக்கும் தடையாய் அமைவது "பயம்" தான். அந்த பயத்தைத் துரத்திவிட்டாலே வெற்றிக்கான வழி கண்களுக்குப் புலப்படும்.

மேலும் உங்களுக்கான கேள்வித்தாள்கள் என்றோ தயார் செய்யப்பட்டுவிட்டன. அப்படி இருக்கும்போது நாள் நெருங்க நெருங்க உங்களுக்கு பயம் வருவதென்பது, வீணான கற்பனைதானே...

கேள்விகள் பழையவை... நீங்களும் ஓரளவு படித்திருக்கிறீர்கள். இப்போது உங்கள் கவனமெல்லாம் படித்தவற்றை மீண்டும் மீண்டும் திருப்பிப் பார்த்துக் கொள்வதிலும், விடுபட்டுப் போன ஒரு சில பாடங்களை, பகுதிகளை, மீதமிருக்கும் குறுகிய காலத்தில், முடிந்தவரை முழு கவனத்தோடு படித்து முடித்தலிலுமே இருக்க வேண்டும். ஏனெனில் அமைதியான மனநிலையில் மட்டுமே நீங்கள் படித்தவற்றை நினைவில் கொண்டுவந்து அழகாகவும், நேர்த்தியாகவும் வெளிப்படுத்தி அதிக மதிப்பெண் பெற முடியும். எனவே கவலைகளையும், பயத்தையும் மற்றவர்களோடு ஒப்பிடுவதையும் தயவுதாட்சண்யமின்றி இந்த கணத்தோடு ஒதுக்கிவிட்டு கம்பீரமாக, தேர்வுக்கான தயாரிப்பில் துணிச்சலாக ஈடுபடுங்கள். வெற்றி காண்பீர்கள்.

இனிய நந்தவனம் ————— 30 ————— பிப்ரவரி 2007

தேவைக்கு உதவுகிறவன் நல்ல நண்பன் ; தேவையில்லாதிருப்பவன் இன்னும் நல்ல நண்பன். -பிராங்கினின்

☆ நம் நாட்டில் “மூடநம்பிக்கை” எப்போது ஒழியும்.

- நிர்வாகி, தமிழன் நூலகம், சென்னை.

நம்பிக்கை நம் நாட்டில் படாதபாடு படுகிறது. அவநம்பிக்கை, தன்னம்பிக்கை, நமது நம்பிக்கை, அதீத நம்பிக்கை, மூடநம்பிக்கை என எண்ணற்ற நம்பிக்கைகள் நம்மை ஆட்கொண்டுவிட்டன.

சில சம்பிரதாயங்கள், சில சடங்குகள், சில பழக்க வழக்கங்கள் என நம்பிக்கைக்கான அஸ்திவாரங்கள் ஒன்றா இரண்டா? எது தன்னம்பிக்கை? எது மூட நம்பிக்கை என இனம் காண முடியாத அளவிற்கு நம்பிக்கைகள் இரண்டறக் கலந்து கிடக்கின்றன. கடவுள் முதலான கண்டுபிடிப்புகள் அனைத்துமே மனிதர்களின் தேவையைப் பொருத்தே அமைந்திருக்கின்றன. இந்திய மக்கள் 110 கோடியில் அனைவரின் தேவையும் ஒன்றாக இல்லை. வறுமைக் கோட்டிலிருப்பவர்களின் தேவைகள் வேறு ; நடுத்தர வர்க்கத்தின் தேவைகள் வேறு ; மேல்தட்டு மக்களின் தேவைகள் வேறு.

தேவைகள் இப்படி இருக்க, இவர்களின் அறிவிலும், அனுபவத்திலும் வேறுபாடுகள் நிறையவே இருக்கின்றன. எனவே எதையாவது பற்றிக்கொண்டு நல்ல நிலைக்கு வந்துவிட மாட்டோமா? என எண்ணும் சராசரி சிந்தனையில் சிக்கித் தத்தளித்துக் கொண்டிருக்கும் மனிதர்கள் ஒருபுறம் என்றால், ஆணவத்தாலும், சூழ்ச்சிகளாலும், சுயநலத்தாலும் வஞ்சக. எண்ணம் கொண்டு வலைவீசும் மனிதர்கள் மறுபுறம் இருக்க.. யாரைத்தான் நம்புவதோ? என்னும் நிலையில் தவிக்கிறார்கள் இடையில் நின்று தடுமாறும் பலர். அறியாமையிலிருந்து விடுபட்டு, அறிந்து... புரிந்து... உணர்ந்து... தெளியும் “விழிப்புணர்வு” என்னும் நிலையை அடைந்தால் மட்டுமே மெய்ப்பொருளை உணரும் பக்குவத்தை அடைவர் இந்தியர். அந்த நாள் 2020க்குள் வந்துவிடும் என்று கனவு காண்போம். அப்போது உங்களது ஏக்கமும் தீர்ந்துவிடும் என்று நம்புகிறேன்.

இனிய நந்தவனம்

☆ தெரிந்தோ தெரியாமலோ, கடமையைச் செய்யத் தவறியவர்கள் மறுபடியும் கடமையுணர்வுடன் செயல்பட என்ன வழி?



- இரா.இராஜகோபால், திருச்சி.

வேறொன்றுமில்லை ; ஒரே ஒரு உறுதி மொழி எடுத்துக்கொள்ள வேண்டியதுதான். “இனி நான் கடமையுணர்வோடும், பொறுப்புணர்வோடும் செயல்படப் போகின்றேன்” என்று. இந்த முடிவோடு ஒரு புதிய வாழ்க்கையைத் தொடங்கி மன உறுதியோடு நடைபோட வேண்டும்.

“Better late than Never!” என்பார்கள் ஆங்கிலத்தில். “எப்போதும் இல்லையெனினும் தாமதமாகவேனும் நல்லவற்றை கடைபிடிப்பது நல்லது” என்பதுதான் அதன் பொருள்.

இன்னொரு ஆலோசனை... “இன்று புதிதாய்ப் பிறந்தோம்” எனும் பாரதியின் பாடலை மனதில் நிறுத்தி, நேற்றுவரை நிகழ்ந்ததையெல்லாம் மறந்துவிட்டு இன்றிலிருந்து புதிய மனிதராய்...புறப்பட தீர்மானிக்க வேண்டும். உணர்வுப் பூர்வமான தீர்மானமாக அது அமைந்தால் வெற்றிநடை போடலாம்.

“வாழ்ந்தாலும் ஏகம், தாழ்ந்தாலும் ஏகம் வையகம் இது” என்பதால் “உன் மனதைப் பார்த்துக்க நல்லபடி” எனும் கண்ணதாசன் பாடலை திண்ணமாக மனதில். ஏந்தி இடைவிடாமல் செயல்பட்டால் நாளடைவில் “நல்லமனிதர்” எனும் பெயர்வரும். எனவே தனது முக்கியத்துவத்தை உணர்ந்து “சுயமதிப்பு” மிக்கவராகத் தன்னைத்தானே மாற்றிக்கொண்டால் “பொற்காலம்” காணலாம்.

இப்பகுதிக்கு கேள்விகள் வரவேற்கிறோம்.

அனுப்ப வேண்டிய முகவரி :

கேள்வியும் ஞானமும், இனிய நந்தவனம்  
எண்.5, புதுத்தெரு, உறையூர், திருச்சி - 3.